

मेरी मिचेल स्लेसर

परमप्रभुका
दूतहरू

छोटो मिसनरी
जीवनी



जन्म : सन् १८४८-०२-१२
जन्म स्थान : स्कटल्यान्ड
दर्शन स्थल : नाइजेरिया
निधन : सन् १९१५-०१-१३

मेरी मिचेल स्लेसर स्कटल्यान्डमा एउटा गरिब जुत्ता बनाउने परिवारमा जन्मिनुभएको थियो, र कठिन परिस्थितिमा हुर्किनुभएको थियो। मेरीकी आमा एक दृढ धार्मिक व्यक्ति हुनुहुन्थ्यो, जसले मेरीलाई मण्डलीमा उपस्थित गराउनुमा विशेष ध्यान दिनुहुन्थ्यो। एघार वर्षको उमेरमा मेरीले आफ्नो परिवार र अध्ययनलाई सहयोग गर्न मिलमा अंशकालिन काम गर्न थाल्नुभयो। उहाँ परमेश्वरको डरमा हुर्किनुभएको थियो, र सानै उमेरमा मिसनरी कामको लागि योग्य देखिनुहुन्थ्यो। उहाँ डन्डीमा स्थानीय मिसनमा सामेल हुनुभयो, र गरिबहरूको बिच इसाई विश्वासलाई जगाउन तिनीहरूको माझमा काम गर्नुभयो।

उहाँ अफ्रिकामा डेभिड लिभिडस्टनको अग्रगामी सेवाबाट विशेष रूपमा प्रेरित हुनुहुन्थ्यो। जब मेरीले लिभिडस्टनको मृत्युको बारेमा सुन्नुभयो, उहाँले अफ्रिकामा लिभिडस्टनको पाइला पछ्याउने निर्णय गर्नुभयो। युनाइटेड प्रेस्बिटेरियन चर्च अफ स्कटल्यान्डमा आफूलाई मिसनरीको रूपमा स्वीकार गर्न आवेदन दिँदा मेरी २८ वर्षको हुनुहुन्थ्यो। एडिनबर्गमा आफ्नो प्रशिक्षण पूरा गरेपछि मेरीले सन् १८७६ मा नाइजेरिया जान जहाज चढ्नुभयो। नाइजेरियाको कालाबार पुगेपछि दास व्यापार, मानव बेचबिखन, र सामाजिक दुष्टताको कारण राज्य अराजकतामा रहेको मेरीले देख्नुभयो।

मेरीको दृढ सङ्कल्पले तिनको सम्पर्कमा आएका नाइजेरियालीहरूको सम्मान लगातार जित्यो। उहाँ स्थानीय भाषा एफिकमा पोख्त हुनुभयो र स्थानीय चलन र संस्कृतिको गहिरो ज्ञान विकास गर्नुभयो। उहाँले सुसमाचार प्रचार गर्न थाल्दा धेरै मूल निवासीहरूलाई ख्रीष्टमा डोर्न्याउने मौका पाउनुभयो। उहाँको दृढ सङ्कल्प यति बलियो थियो कि कहिलेकाहीँ उहाँ रातभर घना जङ्गल हुँदै पैदल यात्रा गरेर अन्य गाउँहरू पुग्ने गर्नुहुन्थ्यो। सन् १८८८ मा उहाँले धेरै मिसनरीहरू मारिएको ओकोयोड क्षेत्र तिर यात्रा गर्नुभयो, र सफलतापूर्वक एक मिसन स्थल स्थापना गरेर सुसमाचारको काम गर्नुभयो।

सुसमाचारको काम बाहेक मेरीले बोक्सी विद्या र मूल निवासीहरूको गैर कानुनी चलनहरू विरुद्ध कडा सङ्घर्ष गर्नुभयो। मेरीको लडन्तहरू मध्य गम्भीर लडन्तचाहिँ सबैभन्दा पीडादायी चलनको रूपमा रहेको जुम्ल्याहा बच्चाहरूको शिशु हत्या गर्ने अभ्यासको विरुद्ध थियो। ओकोयोडहरूले जुम्ल्याहा बच्चाहरूलाई श्रापित भनी विश्वास गर्थे र ती बच्चाहरूलाई देवताहरूलाई बलिको रूपमा चढाउँथे। मेरीले उनीहरूसँग बिन्ती गरेर प्रायः जुम्ल्याहाहरूलाई आफ्नो घरमा लगेर हुर्काउनुहुन्थ्यो। उहाँले विद्यालय र मण्डलीहरू निर्माण गर्नुभयो र धेरै युवाहरूलाई आफ्नो यो काम जारी राख्न प्रशिक्षण दिनुभयो। उहाँको सेवकाईको अवधिभर नै पटक-पटक मलेरिया ज्वरोले थला पर्नुभयो, तर परमप्रभुको सेवाको खातिर आफ्नो दुःखलाई बेवास्ता गर्नुभयो। सन् १९१५ को सुरुमा उहाँ मलेरियाको अर्को एउटा आक्रमणबाट पीडित हुनुभयो, र अन्तमा जसको लागि जिउनु भयो र सेवा गर्नुभयो उनै आफ्नो प्रभुसँग रहन जानुभयो।

उहाँको जीवन र अविवाहित रहेर ४० वर्षसम्म उहाँले गरेको सेवालाई कदर गर्दै सन् १९९७ मा एक पट्टि उहाँको तस्बिर र अर्को पट्टि उहाँले काम गरेको ठाउँको नक्सा राखेर स्कटिश १० पाउन्ड नोट निकालिएको थियो। उहाँलाई “ओकोयोडहरूको सेतो रानी” भनी चिनिन्छ।

परमप्रभु राज्यहरू माग्नेहरूको खोजीमा हुनुहुन्छ।